

# ابولسطام شعبتہ بن الحجاج

## جرح و تعدیل کے امام

ڈاکٹر ظفر احمد صدیقی

یہ ایک حقیقت ہے کہ صحابہ کرام اور تابعین کے عہد میں جرح و تعدیل کا ابتدائی ثبوت تو ملتا ہے لیکن ایک باقاعدہ علم اور فن کی حیثیت سے نتیجہ تابعین کے عہد میں حاصل ہوئی۔ اس ضمن میں تاریخی ترتیب اور کارناموں کی عظمت و اہمیت بردو لحاظ سے ابولسطام شعبتہ بن الحجاج (۵۸۰ء - ۶۶۰ء) کا نام سرفہرست ہے۔ ہم آئندہ صفحات میں یہ بتانے کی کوشش کریں گے کہ اس فن کے ارتقاء اور فروغ و استحکام میں ان کا کیا حصہ ہے؟ اس گفتگو کا آغاز ہم علامہ ذہبی کی ایک عبارت سے کرتے ہیں۔ موصوف شعبہ کی شان و عظمت کے بارے میں رقم طراز ہیں:-

کان ابولسطام اماماً،	ابولسطام شعبہ امام، نسبت، حجت، ناقذ،
ثباتاً، حجة، ناقداً، جہبذا	کھرے کھوٹے کو پرکھنے والے، صالح، زاہد
صالحاً، زاہداً، قانعاً	قناعت پسند، علم و عمل میں ممتاز اور اپنی نفسیر
بالقوت، وأساساً فی العلم و	آپ تھے۔ وہ جرح و تعدیل کے امام اول
العمل، منقطع القرین، وهو	ہیں۔ یحییٰ بن سعید القطان، عبد الرحمن
اول من جرح و عدل۔ اخذ	بن مہدی اور ایک جماعت نے جرح و
عند هذا الشأن یحییٰ	تعدیل کا فن ان ہی سے سیکھا ہے۔ سفیان
بن سعید القطان، وابن	ثوری ان کے سامنے بچھے جاتے، ان کا
مہدی و طائفة، وكان	اعزاز و اکرام کرتے اور فرمایا کرتے تھے

لہ اس کے لیے ملاحظہ فرمائیے کہ آثار جرح و تعدیل کا تاریخی ارتقاء، تحقیقات اسلامی جنوری، ارجح ۱۹۸۱ء، اپریل جون ۱۹۸۱ء

سفیان الثوری یغض له ویجله  
 ویقول: شعبۃ امیر المؤمنین فی الحدیث  
 وقال الشافعی: لولا شعبۃ لما عرفت  
 الحدیث بالعراق۔<sup>۱</sup>

کہ شعبہ حدیث میں امیر المؤمنین میں امام ثانی  
 کا قول ہے: اگر شعبہ نہ ہوتے تو اہل عراق  
 علم حدیث سے نا آشنا  
 رہ جاتے

عہد تابعین میں علم حدیث سے اشتغال رکھنے والوں کی بیشتر توجہ احادیث و آثار کے  
 حفظ و روایت کی طرف مبذول رہتی تھی۔ رجال کی تحقیق و تفتیش، اسانید کی جانچ پڑکھ اور احادیث  
 کی علتوں کی نشان دہی کی جانب وہ کم توجہ دیتے تھے۔ ایسا کسی تسامی کی بنا پر نہ تھا، بلکہ اس کے  
 کئی اسباب تھے۔ ایک سبب تو یہ تھا کہ ضعفاء کی تعداد کم تھی۔ دوسرے سرکردہ اور نامور محدثین  
 کی موجودگی کی بنا پر انہیں معاشرے میں اعتبار و قبول حاصل نہ تھا تیسرے ضعفاء بھی، بعموم عقائد  
 کی وجہ سے غیر معتبر سمجھے جاتے تھے۔ دیدہ و دالستہ جھوٹ بولنے والے راویوں کی تعداد بھی  
 کم تھی۔ چوتھے سلسلہ سند طویل نہ تھا۔ ایک یا دو واسطوں سے صحابی تک پہنچا جاسکتا تھا۔ پانچویں  
 یہ کہ بعض صورتوں میں صحابہ کرام سے مراجعت کی سہولت بھی حاصل تھی، لیکن تبع تابعین کے  
 عہد تک آتے آتے صورت حال بڑی حد تک بدل گئی صحابہ کرام دنیا سے رخصت ہو گئے  
 سندوں کا سلسلہ طویل ہو گیا۔ کذب بیانی و دروغ بانی کا رواج بڑھ گیا۔ تابعیت کے بہت  
 سے بھوٹے مدعی پیدا ہو گئے۔ غیر معتبر راویوں اور روایتوں کی تعداد بتدریج بڑھنے لگی۔  
 ان حالات کے پیش نظر ضروری تھا کہ حفظ آثار و روایات کے ساتھ ساتھ تحقیق اسانید اور  
 تفتیش رجال کی طرف زیادہ توجہ صرف کی جائے اور صحیح و سقیم احادیث کے درمیان اختلاف  
 کھینچنے کا عمل تیز تر کر دیا جائے۔

شعبہ کی پہلی خصوصیت یہ ہے کہ تاریخی طور پر یہ کارنامہ سب سے پہلے ان ہی نے انجام  
 دیا۔ وہ خود فرماتے ہیں: ما اعلم احد اقتش الحدیث کتفتیشی امیری طر حدیث کے  
 بارے میں تفتیش کرنے والا میرے علم میں کوئی نہیں ہے) راویوں پر نقد و جرح سے انہیں جو خوف

۱۔ سیر اعلام النبلاء

۲۔ ابو عبد اللہ محمد بن یحییٰ بن عمار نے اپنی تصنیف "المغضیٰ علی الصحیح" میں ایسے متعدد راویوں کی نشان دہی  
 کی ہے جنہوں نے حضرت انس رضی اللہ عنہ سے روایت کی ہے۔

۳۔ سیر اعلام النبلاء، ۲۲۵/۷

تھا۔ اس کی مثال بھی ان سے پہلے کسی اور کے یہاں نہیں ملتی۔ انہوں نے اس کے لیے "اللہ  
واسطے غیبت" کی اصطلاح وضع کی تھی۔ وہ اپنے رفقاء و اصحاب کو بھی اس کی طرف متوجہ کرتے  
رہتے تھے۔ نضر بن شیبیل کہتے ہیں: سمعت شعبۃ یقول: تعالوا نغتاب فی اللہ۔ یرید الکلام  
فی الشیوخ (میں نے شعبہ کو کہتے ہوئے سنا۔ آؤ اللہ واسطے غیبت کریں۔ مراد یہ تھی کہ آؤ  
راویوں پر کلام کریں۔)

شعبہ روایت حدیث، تصحیح روایت اور تعدیل رجال وغیرہ معاملے میں غایت درجہ محتاط  
بلکہ شدت پسند واقع ہوئے تھے۔ چنانچہ وہ اپنے شیوخ سے ان کی مرویات کو بار بار سننا  
پسند کرتے اور درمیان میں انہیں ٹوکتے بھی رہتے تھے کہ آپ نے یہ روایت کس سے سنی؟  
اس میں کوئی شبہ تو نہیں ہے؛ وغیرہ۔ اس سلسلے میں چند بیانات ملاحظہ ہوں:-

(۱) عبداللہ بن دینار نے انہیں حضرت ابن عمرؓ کی ایک حدیث سنائی اس پر انہوں نے  
سوال کیا: انت سمعته منہ؟ قال: نعم! کیا آپ نے یہ روایت حضرت ابن عمرؓ سے سنی ہے؟  
انہوں نے جواب دیا ہاں۔

(۲) حضرت براہ بن عازبؓ کی ایک حدیث (من منہ منیحة ورق الہم) کے بارے  
میں شعبہ کہتے ہیں: سألت طلحة بن مصوف عن هذا الحدیث اکثر من عشرين مرة  
ولو كان غیري قال ثلاثين مرة (میں نے اس حدیث کے بارے میں طلحہ بن مصوف سے  
بیشتر مرتبہ سوال کیا میرے علاوہ کوئی دوسرا ہوتا تو وہ تیس مرتبہ کہتا)

(۳) ایک حدیث کے بارے میں انہوں نے ابو مشر سے پوچھا: سمعته من ابراهيم؟  
قال هو قوله (کیا آپ نے یہ روایت ابراہیم نخعی سے سنی ہے؟ انہوں نے جواب دیا ہاں  
یہ انہیں کا قول ہے۔)

(۴) خود شعبہ کا بیان ہے: كنت اجالس قتادة، فيذكر اشقي، فاقول كيف اسناد؟  
(میں قتادہ کے ساتھ اٹھتا بیٹھتا۔ وہ کچھ ذکر کرتے تو پوچھتا کہ اس کی سند کیا ہے؟)

۲۱ تقدمة المرحم والتعديل لابن ابى ماجة الرازي

۲۲۳/۷ سہ سہ اعلام اشہد

۲۲ ایضاً ص ۱۶۶

۲۳ ایضاً

(۵) حماد بن زید کہتے ہیں: ما ابالی من خالفنی إذا وافقنی شعبۃ۔ لان شعبۃ کان لایرضی ان یسمع الحدیث مرۃ، یعاود صاحبہ مراراً، ونحن کنا إذا سمعنا مرۃ اجتزینا بہ۔ (اگر شعبہ کسی حدیث کی روایت میں میری موافقت کریں، تو پھر مجھے کسی کی مخالفت کی پرواہ نہیں ہے۔ کیونکہ انھیں کسی حدیث کا صرف ایک بار سننا پسند نہ تھا۔ وہ بار بار صاحب حدیث سے مراجعت کرتے تھے اور ہم لوگ صرف ایک بار کے سننے پر اکتفا کر لیتے تھے۔)

(۶) ابوالولید کہتے ہیں: سألت شعبۃ عن حدیث۔ فقال لا احد ثک لانی سمعته من ابی عون مرۃ واحده۔ (میں نے شعبہ سے ایک حدیث کے بارے میں دریافت کیا تو انھوں نے جواب دیا کہ میں وہ حدیث تم سے بیان نہیں کروں گا، کیوں کہ میں اسے ابوعون سے صرف ایک مرتبہ سنا ہے۔)

احادیث کے سلسلے میں قطعیت پسندی، صحت کے تیقن اور ہر قسم کے شکوک و شبہات کے ازالے پر اہم رکن بنا پرا انھوں نے تحقیق اسانید کا بھی ایک بلند معیار قائم کیا۔ چنانچہ ”تدلیس“ اور ”ارسال“ کے مسائل و مباحث جس شدت، صراحت اور کثرت کے ساتھ شعبہ نے اٹھائے، اس کی مثال ان سے پہلے کسی اور کے یہاں نہیں ملتی۔ مثلاً یہ کہ کسی تابعی کا کس صحابی سے سماع ثابت ہے اور کس سے ثابت نہیں، اگر ثابت ہے تو کتنی آحاد سماع پر مبنی ہیں؟ اور کتنی مرسل ہیں؟ اسی طرح تابعین میں کس کا کس سے سماع ثابت ہے، وغیرہ۔ اس ضمن میں شعبہ کے بعض بیانات ملاحظہ ہوں:

(۱) حمید بن عبد الرحمن بن ابی علیہ (عبدالرحمن بن ابی زبلی نے حضرت علیؑ کو نہیں پایا۔)

(۲) ابوالہلب لم یسمع عن ابی بن کعبؓ (ابوالہلب نے حضرت ابی بن کعبؓ سے نہیں سنا۔)

(۳) شعبۃ ینکر مجاہد سمع عائشۃؓ (شعبہ کے نزدیک مجاہد کا حضرت عائشہؓ سے سماع ثابت نہیں۔)

۱۲۱ھ تقدیر الجرح والتعديل ص ۱۲۸ ۱۳۱ھ جب کوئی راوی اپنے معاصر سے کسی نہ سنی ہوئی حدیث کو ایسے الفاظ سے نقل کرے، جو سننے میں صریح تو نہ ہوں، لیکن سننے کا ایسا مہیا کر دے ہوں تو اسے اصطلاح میں تدلیس کہتے ہیں۔ ۱۳۱ھ تابعی جب صحابی کے واسطے کے بغیر کسی چیز کی نسبت آنحضرتؐ صلی اللہ علیہ وسلم کی طرف کرے تو اسے اصطلاح میں

ارسال کہتے ہیں۔ ۱۳۱ھ تقدیر الجرح والتعديل ص ۱۲۹ ۱۳۰

(۴) شعبۂ ینکر ابورزین سمع ابن مسعود (شعبہ کے نزدیک ابورزین کا حضرت ابن مسعود سے سماع ثابت نہیں)

(۵) شعبۂ ینکر ان یكون الضحاک بن مزاحم لقی ابن عباس قط (شعبہ کے نزدیک ضحاک بن مزاحم کی حضرت ابن عباس سے ایک بار بھی ملاقات ثابت نہیں)

(۶) شعبۂ ینکر ابونظیمان سمع سلمان (شعبہ کے نزدیک ابونظیمان کا حضرت سلمان فارسی سے سماع ثابت نہیں ہے۔)

(۷) لم یسمع ابو عبد الرحمن السلی من عثمان ولا من عبد اللہ بن مسعود ولکن قد سمع من علی (ابو عبد الرحمن السلی نے نہ تو حضرت عثمان سے سنا ہے نہ حضرت عبد اللہ بن مسعود سے۔ البتہ حضرت علی سے ان کا سماع ثابت ہے۔)

(۸) لم یردک ابوالختری علیا ولم یردک ابوالختری نے حضرت علی کا زمانہ نہیں پایا انھوں نے انھیں نہیں دیکھا ہے)

(۹) قد ادرك ابو العالیة رفیع علی بن ابی طالب، ولم یسمع منه شیاً (ابو العالیہ رفیع نے حضرت علی بن ابی طالب کو پایا ضرور ہے لیکن ان کا حضرت علی سے کسی حدیث کا سنا ثابت نہیں ہے۔)

(۱۰) ما زى محمد بن سیرین سمع من عقبه بن عبد الغافر (میرے خیال میں ابن سیرین کا عقبہ بن عبد الغافر سے سماع ثابت نہیں)

(۱۱) کان شعبۂ یضعف ابراہیم عن علی (ابراہیم نخعی کی حضرت علی سے مروی روایات کو شعبہ سند کے لحاظ سے ضعیف سمجھتے تھے۔ یعنی ان کے نزدیک حضرت علی سے ابراہیم کا سماع ثابت نہیں۔)

(۱۲) لم یحدثنا الحدانہ سمع عن علقمہ الا ابو قیس (علقمہ سے ان کے سماع کی تصریح ابو قیس کے علاوہ کسی اور نے ہم سے نہیں کی۔)

لہ تقدیر الجرح والتدلیل من ۱۱ ۱۲ ایضاً من ۱۳ ۱۴ ۱۵ علامہ ذہبی کو اس رائے سے اتفاق نہیں ہے۔ ان کے نزدیک ابو عبد الرحمن السلی کا حضرت عثمان سے سماع ثابت ہے ۶۴ ۶۵ تقدیر الجرح والتدلیل من ۱۱ ۱۲ ایضاً من ۱۳ ۱۴

۱۳ ایضاً من ۱۴

(۱۳) کان شعبۂ یضعف حدیث ابی بشر عن مجاہد، قال ما سمع منه شيئاً۔  
ابو بشر کی مجاہد سے مروی روایات کو شعبہ ضعیف سمجھتے تھے۔ ان کا قول ہے کہ ابو بشر نے  
مجاہد سے نہیں سنا۔

(۱۴) لم یسمع ابو بشر عن حسیب بن سالم (ابو بشر کا جمیب بن سالم سے سماع  
ثابت نہیں۔)

(۱۵) لم یسمع ابو اسحاق عن الحارث الاور، إلا اربعة احادیث (ابو اسحاق  
السیبی نے حارث اور سے صرف چار حدیثیں سنی ہیں)

(۱۶) عامر الشعبی عن علی وعطار عن علی کتاب۔ (عامر شعبی اور عطاب بن ابی رباح کی  
حضرت علیؑ سے مروی روایات کتاب پر مبنی ہیں۔) یعنی حضرت علیؑ سے سنی ہوئی انہیں میں  
کتاب سے منقول ہیں۔

(۱۷) کان شعبۂ یروی ان احادیث ابی سفیان عن جابر انما هو کتاب سلیمان  
الیشکری۔ (شعبہ کی رائے تھی کہ ابوسفیان کی حضرت جابرؓ سے مروی روایات سلیمان الیشکری  
کی کتاب سے منقول ہیں۔) یعنی حضرت جابرؓ سے سنی ہوئی انہیں ہیں۔

(۱۸) احادیث الحکم عن مجاہد کتاب الاما قال سمعت۔ (حکم کی مجاہد سے  
مروی روایات کتاب سے منقول ہیں۔) بحران روایات کے جن میں وہ سماع کی تصریح کریں  
(۱۹) احادیث الحکم عن مقسم کتاب، الاضمت احادیث۔ (حکم کی مقسم سے مروی  
احادیث سے منقول ہیں، بجز پانچ کے۔)

(۲۰) کان شعبۂ یوهن موسلات معاویۃ بن قرۃ، یری انہما عن شہر بن معاویہ  
بن قرۃ کی مرسل روایات کو شعبہ ضعیف بتاتے تھے۔ ان کا خیال تھا کہ وہ شہر بن حوشب سے مروی ہیں۔  
(۲۱) سلیمان الاغرکان قد لقی ابابھریرۃ واباسعید (سلیمان الاغر نے حضرت ابو ہریرہؓ  
اور حضرت ابوسعید خدریؓ دونوں سے ملاقات کی ہے)

۱۲۵۰ تہذیب التہذیب ج ۱ ص ۱۳۲ ۱۳۳ (علامہ ذہبی اس تحدید سے متفق نہیں۔ سیر اعلام النبلاء ۴/۲۶۹)

۱۲۵۰ ایضاً ص ۱۴۵

۱۳۰۰ ایضاً ص ۱۳۰

۱۳۰۰ ایضاً ص ۱۳۵

۱۳۰۰ ایضاً ص ۱۳۰

(۲۲) لم یسمع حمید الطویل من انس سوی اربعۃ وعشرین حدیثاً. والباقی سمعہا وثبتہا فیہا ثابت البنانی۔ یعنی فكان یحدثنا ویدلہا فیقول عن انس (حمید الطویل نے حضرت انسؓ سے صرف چوبیس حدیثیں سنی ہیں۔ حضرت انسؓ کی بقیہ حدیثیں انھیں ثابت البنانی کے واسطے سے پہنچی ہیں۔ یعنی وہ ثابت کو حذف کر دیتے ہیں اور تدلیس کرتے ہوئے براہ راست حضرت انسؓ سے نقل کرتے ہیں۔)

راوی اور مروی عنہ کے درمیان سماع کے ثبوت و عدم ثبوت کی تحقیق و تفتیش شبہ اس شدت اور انہماک سے اس لیے کیا کرتے تھے کہ انھیں "تدلیس" سخت ناپسند تھی چنانچہ ان کا قول ہے: لأن اذنی احب الی من ان ادلسنہ (تدلیس میرے نزدیک زنا سے بھی بدتر ہے)۔ اسی طرح کہتے ہیں: لان اقع من السماء الی الارض احب الی من ان ادلسنہ۔ (آسمان سے زمین پر گر جانا مجھے پسند ہے، لیکن تدلیس پسند نہیں)۔

اپنے شیخ قتادہ کی تدلیس کی وجہ سے وہ ان کی صرف وہی روایتیں لیتے تھے جس میں سماع و تحدیث کی تصریح موجود ہو۔ فرماتے ہیں: کنت القصد فہم قتادہ، فاذا قال: سمعت او حدثننا تحفظتہ، والا فترکتہ (میں قتادہ کا منہ دیکھتا رہتا تھا، جب وہ سمعت یا حدثننا کے صیغے سے روایت بیان کرتے تو میں اسے یاد کر لیتا ورنہ چھوڑ دیتا۔)

احتمال ارسال کی بنا پر "مُعْتَمِدٌ" روایتیں بھی ان کے نزدیک معتبر نہ تھیں۔ ان کا قول ہے: فلان عن فلان مثله لا یجزی۔ (فلان عن فلان جیسی سند ناکافی ہے۔) وہ کہا کرتے تھے: کل حدیث لیس فیہ حدثننا فہو مثل الرجل فی فلاکۃ معد بعیر بلا خطام۔ (محادث کی حدثننا کی تصریح کے بغیر حدیث کی مثال ایسی ہے جیسے کسی

سیر اعلام النبلاء، ۲/۲۱۳ (علامہ ذہبی اس تحدید سے متفق نہیں۔ وہ فرماتے ہیں کہ حمید نے اس تعداد سے کئی گنا زیادہ حدیثیں حضرت انسؓ سے سنی ہیں۔ خود صحاح ستہ میں تسو سے زائد حضرت انسؓ سے سنی ہوئی ان کی احادیث موجود ہیں)۔ جو ال مذکورہ

۳۴۳، ایضاً ۲۱۵/۷

سیر اعلام النبلاء، ۲/۲۱۰

شہ جب کوئی حدیث، تحدیث، اخبار یا سماع کے صیغے کے بجائے "عن فلان عن فلان" کہہ کر بیان کی جائے تو اسے حدیث معنعن کہتے ہیں۔

سیر اعلام النبلاء، ۲/۲۱۷

۳۴ ایضاً ۲۲۲/۷

آدمی کے ساتھ صحرا میں کوئی شتر بے مہار ہو۔  
سندوں کی تحقیق سے شعبہ کو کس قدر شغف تھا اور اس سلسلے میں ان کا طریق کار  
کیا تھا؟ اس کا اندازہ ان کے بعض واقعات سے بھی لگایا جاسکتا ہے:

(۱) عبدالرحمن بن مہدی کہتے ہیں: قال شعبۃ: قلت لابن اسحاق: من حدثك  
عن علي بن ربيعة؟ قال كنت ردفت علي فلما ركب قال: سبحان الذي سخرونا  
لهذا قال: سمعت من يونس بن خباب، فأبیت يونس بن خباب، فقلت من حدثك؟  
فقال: حدثني رجل عن علي بن ربيعة. (شعبہ کہتے ہیں کہ میں نے ابو اسحاق سے  
پوچھا کہ آپ سے علی بن ربیعہ کی حدیث ”كنت ردفت علي، فلما ركب“ قال سبحان  
الذي سخرونا لهذا“ کس نے بیان کی؟ انہوں نے جواب دیا کہ میں نے اسے یونس  
بن خباب سے سنا ہے چنانچہ میں یونس بن خباب کے پاس گیا۔ ان سے پوچھا کہ یہ حدیث آپ سے کس نے بیان کی؟ انہوں نے  
جواب دیا کہ ایک شخص کے واسطے سے یہ علی بن ربیعہ سے مجھ تک پہنچی ہے۔  
گویا اس تحقیق کے نتیجے میں یہ حقیقت سامنے آئی کہ اس حدیث کی سند میں ایک  
راوی مجہول ہے۔

(۲) عن قتادة عن سعيد بن جبیر عن ابن عمر ان النبي صلى الله عليه وسلم  
نہی عن نبیذ الحجر، قال شعبۃ: فقلت لقتادة ممن سمعته؟ قال حدثنیہ  
ایوب السختمانی، قال شعبۃ فابیت ایوب، فسالته فقال: حدثنیہ ابو لیسر، قال  
شعبۃ فابیت ابابکر فسالته، فقال: انا سمعت سعید بن جبیر عن ابن عمر عن النبی  
صلی اللہ علیہ وسلم انه نہی عن نبیذ الحجر

قتادہ نے ”عن سعید بن جبیر عن ابن عمر“ کی سند سے شعبہ کو یہ حدیث سنائی ”ان  
النبی صلی اللہ علیہ وسلم نہی عن نبیذ الحجر“ شعبہ کہتے ہیں میں نے قتادہ سے  
پوچھا، آپ نے یہ حدیث کس سے سنی؟ انہوں نے جواب دیا کہ مجھ سے اس کو  
ایوب سختمانی نے بیان کیا ہے تب میں ایوب کے پاس گیا اور ان سے پوچھا انہوں



نے جواب دیا کہ مجھ سے اس کو ابولسبٹ نے بیان کیا ہے۔ شعبہ کہتے ہیں کہ تب میں ابولسبٹ کے پاس گیا اور ان سے پوچھا۔ انھوں نے جواب دیا کہ میں نے یہ حدیث سعید بن جبیر سے سنی ہے اور وہ حضرت ابن عمرؓ سے اور وہ نبی صلی اللہ علیہ وسلم سے نقل کرتے ہیں۔ اس تحقیق کا حاصل یہ ہے کہ حدیث صحیح ہے اور اس کی سند متصل ہے۔

(۳) عن معاویة بن قرة قال: قال ابن عباس: "انظر الى العظام كيف تنتشرها"

فقال فيه قولاً، قلت: من حدثك؟ قال: شهر بن حوشب، استرحنا من خناقك يا شعبة۔

معاویہ بن قرہ نے شعبہ سے آیت کریمہ "انظر الى العظام كيف تنتشرها" کی تفسیر میں حضرت ابن عباسؓ کے ایک قول کی حکایت کی۔ شعبہ کہتے ہیں میں نے پوچھا کہ یہ روایت آپ سے کس نے بیان کی ہے؟ انھوں نے جواب دیا شہر بن حوشب نے۔ ساتھ ہی یہ بھی کہا کہ شعبہ میری گلو خلاصی کرو۔

شہر بن حوشب، شعبہ کے نزدیک ضعیف راوی ہیں۔ اس طرح اس تحقیق کے نتیجے میں انہیں یہ معلوم ہو گیا کہ ان کے نقطہ نظر سے یہ روایت غیر معتبر ہے۔ ساتھ ہی معاویہ کے قول "شعبہ میری گلو خلاصی کرو" سے یہ بھی معلوم ہو جاتا ہے کہ شعبہ سے حقائق کا چھپانا بڑا مشکل کام تھا۔ لوگ ان کی جرح و قدح سے نجات حاصل کرنے کے لیے بہتر یہی سمجھتے تھے کہ سچی بات پہلی مرتبہ ہی میں ظاہر کر دیں۔

(۴) خود شعبہ کہتے ہیں: سألت الحكم عن دية اليهودي والنصراني، فقال:

قال سعيد بن المسيب: ان عمر جعل دية اليهودي والنصراني اربعة الاف و دية المجوسي ثمانى مائة، فقلت للحكم من سعيد بن المسيب؟ فقال: لو شئت سمعت ثابت الحداد قال شعبة: فأتيت الحداد، فحدثنى عن سعيد بن المسيب عن عمر مثله۔

(میں نے حکم سے یہودی اور نصرانی کی دیت کے بارے میں دریافت کیا۔ انھوں نے جواب دیا کہ سعید بن المسيب کہتے ہیں کہ حضرت عمرؓ نے یہودی و نصرانی کی

دیت چارہزار مقرر فرمائی ہے اور مجوسی کی آٹھ سو۔ اس پر میں نے حکم سے پوچھا کہ کیا آپ نے یہ روایت سعید بن المسیب سے سنی ہے؟ انھوں نے جواب دیا کہ اگر تم چاہو تو اسے ثابت الحداد سے بھی سن سکتے ہو۔ شعبہ کہتے ہیں کہ تب میں ثابت الحداد کے پاس گیا۔ انھوں نے بھی مجھ سے یہ روایت 'عن سعید بن المسیب عن ابن عمر' کی سند سے بیان کی۔ اس تحقیق کے نتیجے میں شعبہ کو اس حدیث کی صحت کا یقین بھی ہو گیا اور ساتھ ہی انھیں حکم کے ایک متابع کا پتہ بھی چل گیا۔

اب تک کی گفتگو گفتیش حدیث اور تحقیق اسانید سے متعلق تھی۔ اب ہم خاص جرح و تعدیل کے باب میں شعبہ کی خدمات کا جائزہ لیتے ہیں۔ ہمارے علم کی حد تک شعبہ پہلے شخص ہیں، جنہوں نے راویان حدیث کے ترک و قبول سے متعلق اپنے اصولوں کی وضاحت و صراحت کی ہے۔ عبدالرحمن بن مہدی کہتے ہیں:

قلت لشعبة: من الذين تترك الرواية عنهم؟ قال اذا اكثر عن المعروفين من الرواية ما لا يعرف، او اكثر الغلط، او تادى في غلط مجتبع عليه، ولم يتهم نفسه عند اجتماعهم على خلافه، او جعل متهم بكذا، وسائر الناس فارو عنهم۔<sup>۱۷</sup>

(میں نے شعبہ سے پوچھا آپ کن لوگوں کی روایت ترک کرتے ہیں؟ انھوں نے جواب دیا جب کوئی راوی، معروف لوگوں سے بکثرت غیر معروف روایتیں بیان کرنے لگے۔ یا غلطیوں کا تناسب اس کے یہاں بڑھ جائے۔ یا جب وہ کسی ایسی غلطی پر اصرار کرنے لگے جس کا غلط ہونا متفق علیہ ہو اور جمہور کی مخالفت کے باوجود وہ اپنے آپ کو غلط نہ سمجھتا ہو۔ یا وہ ایسا شخص ہو جسے لوگ دروغ گو سمجھتے ہوں۔ ان لوگوں کے علاوہ بقیہ سے نرم روایتیں لے سکتے ہو۔)

تابعین کے عہد میں راوی کے ترک و قبول کا ایک بنیادی معیار، اس کے عقائد تھے۔ اہل سنت کی روایتیں منبر بھی جاتی تھیں اور اہل بدعت یا اہل ابواء، غیر معتبر اور مرفوض قرار دیے جاتے تھے۔ شعبہ نے اس اصول میں ترمیم اور تبدیلی کی۔ انھوں نے اس پر زور دیا کہ عقائد

<sup>۱۷</sup> سیر اعلام النبلاء، ۲۲۲/۷

<sup>۱۸</sup> تفصیل کے لیے ملاحظہ ہو راتم کا ذکرہ بالامقالہ جرح و تعدیل کا تہ ریجی ارتقا، مطبوعہ تحقیقات اسلامی

سے زیادہ کسی راوی کے بارے میں یہ دیکھنا چاہیے کہ وہ روایتِ حدیث میں کیسا ہے؟ اگر وہ صاحبِ علم اور صادق القول ہو تو قدری یا مرجئی ہونے کے باوجود اس کی روایتیں قبول کی جاسکتی ہیں۔ اس سلسلے میں ان کے بعض بیانات ملاحظہ ہوں (۱) بقیہ کہتے ہیں: قلت لشعبۃ: لم تروی عن حماد بن ابی سلیمان، وكان مرجئاً؛ قال: كان صدوق اللسان۔

(میں نے شعبہ سے کہا آپ حماد بن ابی سلیمان سے کیوں روایت کرتے ہیں، وہ تو مرجئی تھا؛ انھوں نے جواب دیا وہ زبان کا سچا تھا۔)

(۲) بقیہ ہی کی روایت ہے: قلت لشعبۃ: لم تروی عن عمرو بن مَرْهٍ وكان مرجئاً؛ قال: كان اصغرًا، نوم واكثرهم علماً۔

(میں نے شعبہ سے کہا آپ عمرو بن مَرْه سے کیوں روایت کرتے ہیں، وہ تو مرجئی تھا؛ انھوں نے جواب دیا وہ عمر میں چھوٹا، لیکن علم میں سب سے بڑھا ہوا تھا۔)

(۳) ابوداؤد طیالسی شعبہ کا قول نقل کرتے ہیں: لا تنظر والی ہولاء المجاہدین الذین یقعون فی جابر یعتی الجعفی۔ هل جاءكم عن احد لبشئی لم یلقنا۔ ان دیوانوں کی جانب توجہ نہ دو جو جابر جعفی پر کلمتہ چینی کرتے ہیں، کیا اس نے تم سے کسی ایسے شخص کی بھی کوئی روایت بیان کی ہے، جس سے اس کی ملاقات نہ ہوئی ہو؟)

جابر ہی کے بارے میں ان کا ایک قول یہ بھی ہے: جابر الجعفی صدوق فی الحدیث (جابر جعفی حدیث میں سچا ہے)

واضح رہے کہ جابر جعفی غالی اہل تشیع میں سے تھا۔ منجملہ دوسرے عقائد کے، اس کا ایک عقیدہ یہ بھی تھا کہ حضرت علیؑ کی وفات نہیں ہوئی ہے۔ وہ بادلوں میں چھپے ہوئے ہیں اور عنقریب زمین پر اتر آئیں گے۔ شعبہ کی ایک خصوصیت یہ بھی ہے کہ انھوں نے جرح و تعدیل کے دائرے کو

خاصی وسعت دی۔ علامہ ذہبی نے ان کا شمار ان اصحاب جرح و تعدیل میں کیلئے ہے جن سے اکثر راویوں کے بارے میں اقوال منقول ہیں۔ راقم الحروف کو تقدمہ الجرح والتعديل اور میر اعلام النبلاء میں ستر سے زائد راویوں کے متعلق ان کی رائیں دستیاب ہوئی ہیں۔ اسماء الرجال کی دوسری کتابوں کی مدد سے اس فہرست میں ابھی بہت کچھ اضافے کی گنجائش موجود ہے۔ اس لیے یہ کہنا غلط نہ ہوگا کہ جرح و تعدیل کے دائرہ کار کی یہ وسعت شعبہ سے پہلے کسی اور کے یہاں نظر نہیں آتی۔

شعبہ سے پہلے تعدیل و توثیق یا جرح و تضعیف کے کلمات محدود دے چدے تھے۔ شعبہ کے یہاں اس میدان میں بھی تنوع اور توسع نظر آتا ہے۔ ہم ذیل میں بعض راویوں سے متعلق ان کے اقوال اس طرح نقل کرتے ہیں، جس سے ان کے یہاں مستقل کلمات جرح و تعدیل کا اندازہ لگایا جاسکتا ہے۔

### (الف)

- (۱) محمد بن اسحاق امیر المومنین فی الحدیث (۲) مارایت احد
- أصدق من سلیمان التیمی (۳) ابن علیة (ریحانة الفقہاء) ۴) اکتبوعن حماد
- وابن اسحاق فانہما حافظان (۵) کنانسمی مسعراً المصحف یعنی من اتقائہ
- (۶) علیک بجزیر بن حازم فاسمع منه (۷) یحییٰ بن کثیر أصدق حدیثاً
- من الزہری (۸) لمدأر مثل عمرو بن دینار ولا الحکم ولا قتادة یعنی فی
- الثبت (۹) اذہبوا الی اسماعیل بن مسلم العبدی (۱۰) تأقونی وقد عون ثابت
- بن عمارة (۱۱) جابر الجعفی صدوق فی الحدیث (۱۲) ابوالاشہب عندنا
- افضل من عوف الاعرابی (۱۳) مارایت بالكوفة شیخاً حنیراً من زبید
- بن الحارث (۱۴) سلیمان بن المغیرة سید اهل البصرة (۱۵) مارایت محدثاً
- افضل من سلیمان التیمی (۱۶) کان ثقة [یزید بن حنید] (۱۷) کان اجل
- صدق [البوطالب الحجام] (۱۸) هو صدوق [عبد الرحمن بن عبد اللہ
- المسعودی] (۱۹) کان رضاً [سلیمان الافرنجی] (۲۰) کان شیخاً عجباً [عمرو بن بندر]
- (۲۱) ان کان احد لیستأهل ان لیسود فی الحدیث فمحمد بن اسحاق (۲۲)
- ادخلوا علی قیس [بن الربیع] قبل ان یموت (۲۳) کان المعیرة [بن قسمة]

احفظ من الحكم (۲۳) تعرف الاتقان في ففاه [عبد الوارث بن سعيد] (۲۵)  
 كان هشام اعلم بحديث قتادة مني واكثر مجالسة له مني (۲۶) هارون  
 الاعمور من خيار المسلمين (۲۷) اخبرني يحيى بن هاشم وكان سيد اهل الكوفة  
 (۲۸) اذ صدوق اللسان [سعيد بن بشير] (۲۹) ثقات اصحابي الحكم بن  
 عتيبة وسلمة بن كهيل، وهيب بن ابي ثابت، ومنصور (۳۰) ما رأيت أحدا  
 احفظ لحديث ابي التياح منه [عبد الوارث بن سعيد] (۳۱) عامم احب  
 لي من قتادة في ابي عثمان النهدي لانه احفظهما (۳۲) كان لا خير للرجال<sup>لله</sup>

## (ب)

(۱) تركت حديث [عبد الملك بن سليمان] (۲) ادركت شهر بن حوشب  
 وتركته عمدا (۳) انه صدوق ولكنه شيعي قدرى [محمد بن راشد] (۴) كتابك  
 صالح وحفظك لا يسوى شيئا [ابوعوانة] (۵) كان رفعا [يزيد بن ابي زياد] (۶) لا يحسن  
 يتكلم [ابراهيم السلسكي] (۷) لا تكلمني عنه شيئا [ابراهيم بن عثمان] ابوشيبة  
 (۸) لولا الحياء ما صليت على ابان بن عياش (۹) لأن اتركب سبعين كبيرة اهدت  
 لي من ان احدث عن ابان بن ابي عياش (۱۰) حدثنا عطاء الخراساني وكان  
 نسيا (۱۱) ما رأيت احدا اسوا حفظا من ابن ابي ليلى (۱۲) كان فسلا [ميمون  
 ابو عبد الله]

بعض مواقع پر انھوں نے استعاراتی پیرایہ بیان بھی اختیار کیا ہے۔ چنانچہ ان  
 سے ابن عون کے بارے میں سوال کیا گیا تو فرمایا: "سمن وعسل" پھر بشام بن حسان  
 کے بارے میں دریافت کیا گیا تو فرمایا: "حلّ وذیث" پھر ابو بکر البہدی کے بارے  
 میں پوچھا گیا تو فرمایا: "دعنی لا اقبئی به" <sup>لله</sup>  
 شہب نے جن امور یا اوصاف کی بنا پر کسی راوی کو ترک کیا ہے، انھیں مختصراً اس  
 طرح بیان کیا جا سکتا ہے:

لله ان میں سے بیشتر اقوال تقدیرۃ المرح والتعذیل اور بعض سیر اعلام النبلاء میں مذکور ہیں

لله سیر اعلام النبلاء ۲۲/۷

(۱) وہ منکر الحدیث ہو (۲) کثیر الغلط ہو (۳) متہم بالکذب ہو (۴) واضح غلطی پر اصرار کرتا ہو اور جمہور کی مخالفت کی اسے کوئی پروا نہ ہو۔ ان چاروں امور کا ذکر عبدالرحمن بن مہدی کی اس روایت میں موجود ہے، جو اوپر نقل کی گئی۔ (۵) ثقات کی مخالفت کرتا ہو۔ علی بن المدینی کہتے ہیں: قال لی شعبۃ فی احادیث عوف عن خلاس عن ابی ہریرۃ، ومحمد یعنی ابن سیرین عن ابی ہریرۃ اذا جمعہم قال لی شعبۃ: تری لفظہم واحداً؟ قال ابو محمد کالمنکر علی عوف۔ (مجھ سے شعبہ نے کہا کہ عوف خلاس کے واسطے سے حضرت ابو ہریرہؓ سے جو روایتیں نقل کرتے ہیں، ان کو ابن سیرین کی حضرت ابو ہریرہؓ سے مروی روایات کے مقابل رکھ کر دیکھو، کیا دونوں کے الفاظ یکساں ہیں؟ ابن ابی حاتم کہتے ہیں کہ شعبہ نے یہ بات عوف پر تکمیر کرتے ہوئے کہی ہے) (۶) آثار موقوفہ کو احادیث مرفوعہ بنا دیتا ہو۔ چنانچہ زبیر بن ابی زیاد کے بارے میں فرماتے ہیں: کان رفاعاً یعنی الآثار اللتی ہی من اقوال الصحابة یرقعہا۔ (وہ رفاع تھا۔ ذہبی اس کی وضاحت کرتے ہوئے فرماتے ہیں: یعنی وہ صحابہ کے اقوال کو مشابہ مرفوع بنا دیتا تھا۔) (۷) جس کے کسی بیان سے اس پر دروغ گوئی کا شبہہ گزرتا ہو۔ چنانچہ لیث بن ابی سلیم نے ایک روایت عطا، طاؤس، اور مجاہد تینوں سے نقل کی۔ شعبہ نے اس چیز کو شبہہ کی نظر سے دیکھا اور بن میں لیث کو ترک کر دیا۔ (قال شعبۃ لیث: این اجتمع لك هؤلاء الثلاثة، عطا، وطاؤس، ومجاهد؟ ... فما زال شعبۃ لیث متقیاً یومئذ) (۸) شطرنج کھیلتا ہو۔ چنانچہ فرماتے ہیں: رأیت ناجیۃ السدی یروی عنہ ابواسحاق۔ یلعب بالشطرنج، فترکتہ، فلم اکتب عنہ۔ (میں نے ابواسحاق کے شیخ ناجیہ کو شطرنج کھیلتے ہوئے دیکھا۔ اس لیے اسے ترک کر دیا اور اس کی روایات نہیں لکھیں۔) (۹) ستر عورت کا لحاظ نہ رکھتا ہو۔ چنانچہ فرماتے ہیں: أتیت ابا الزبیر وھو فخذہ مکشوفۃ، فقلت عطف فخذک، قال: ما بأس بذک، فلذک لماروعنہ۔ (ابو الزبیر کے پاس آیا۔ اس کا زانو کھلا ہوا تھا میں نے کہا اپنا زانو ڈھک لو۔ اس نے

لہ تقدمة الجرح والتعديل، ص ۱۴۷ سیر اعلام النبذ، ۶/۱۳۰

عنه ایضاً ۴/۲۱۵ عنه ایضاً ۴/۲۲۳

عنه ایضاً ۶/۱۸۰

جواب دیا اس میں کوئی مضائقہ نہیں۔ اسی لیے میں نے اس سے روایت نہیں لی۔ (۱۰) ناپ تول میں کمی کرتا ہو۔ ابو الزبیر ہی کے بارے میں ان کا بیان ہے: رأیت میزناً فاستوحج فی المیزان، فترکتہ<sup>۱</sup> میں نے اسے تول میں ڈنڈی مارتے ہوئے دیکھا۔ اسے چھوڑ دیا۔ (۱۱) نماز بے ڈھنگے پن کے ساتھ پڑھتا ہو۔ قیل لشعبۃ لمد تکت ابی الزبیر؛ قال: رأیتہ یسئئ الصلاۃ، فترکت الروایۃ عنہ<sup>۲</sup>۔ (شعبہ سے پوچھا گیا کہ آپ نے ابو الزبیر کو کیوں ترک کر دیا، انہوں نے جواب دیا، میں نے دیکھا کہ وہ نماز بے ڈھنگے پن سے پڑھتا ہے۔ اس لیے میں نے اس سے روایت ترک کر دیں) (۱۲) ید معا ملہ ہو حفص بن سلیمان کے بارے میں کہتے ہیں: اخذ منی حفص بن سلیمان کتاباً فلم یردہ<sup>۳</sup> (حفص بن سلیمان نے مجھ سے ایک کتاب لی، پھر واپس نہیں لوٹایا)۔ (۱۳) لالچی اور لپست فطرت ہو۔ ابو المہزم کے بارے میں فرماتے ہیں: رأیت ابی المہزم لو اعطوہ فلسین محمد نام سبعین حدیثاً<sup>۴</sup> میں نے ابو المہزم کو دیکھا ہے دو پیسے دے کر اس سے ستر حدیثیں سنی جاسکتی ہیں۔

وہ اوصاف جن کی بنا پر شعبہ نے کسی راوی کو پسند کیا ہے، یا اس کی تعریف کی ہے۔ ان کی بھی ایک مختصر فہرست اس طرح تیار کی جاسکتی ہے:

(۱) صادق القول ہو (پھر اس کے مختلف درجات ہیں۔ مثلاً کوئی صدق الناس ہے، کوئی صدوق ہے، کوئی صدوق فی الحدیث ہے وغیرہ۔

(۲) صاحب حفظ ہو۔ (اس کے بھی مختلف درجات ہیں۔ کوئی مطلقاً حفظ ہے۔ کوئی کسی کے مقابلے میں احفظ ہے۔ کوئی حافظ ہے وغیرہ۔

(۳) صاحب اتقان ہو۔ عبد الوارث کے بارے میں ان کا قول نقل کیا جا چکا۔ تعرفت الاتقان فی قضاہ<sup>۵</sup>

(۴) کثیر العلم ہو۔ عمرو بن مرہ کے بارے میں ان کا قول نقل کیا جا چکا ہے: کان اصغر القوم واکثرہم علماً۔

۱۔ سیر اعلام النبلاء، ۲۰۹/۴ ۲۔ ایضاً ۲۱۵/۴ ۳۔ تقریر الجرح والتعديل، ص ۱۲۴

۴۔ ایضاً ص ۱۵۵ ۵۔ ایضاً ص ۱۵۵

(۵) صاحب تقویٰ ہو۔ ستری بن یحییٰ کے بارے میں فرماتے ہیں: کان من اصدق الناس واشدهم اتقاءً (وہ بہت سچے اور بڑے صاحب تقویٰ تھے)۔

(۶) بہترین مسلمان ہو۔ فرماتے ہیں: ہارون الاعور کان من خیار المسلمین (ہارون الاعور بہترین مسلمانوں میں سے تھے)۔

(۷) نبی صلی اللہ علیہ وسلم کی طرف کسی حدیث کے انتساب میں غایت درجہ محتاط ہو۔ فرماتے ہیں: لمارا احداً اصدق من سلیمان التیمی وكان اذا اهدنا باحادیث الی النبی صلی اللہ علیہ وسلم تغیر وجہہ<sup>۱</sup> (میں نے سلیمان التیمی سے بڑھ کر سچا کوئی نہیں دیکھا۔ ہم لوگوں سے حدیث بیان کرتے ہوئے جب وہ اس کی نسبت نبی صلی اللہ علیہ وسلم کی جانب کرتے، تو ان کا چہرہ بدل جاتا) شعبہ نے کسی راوی کے بارے میں رائے قائم کرنے کے سلسلے میں جو مختلف طریقے اپنائے ہیں، ان میں سے بعض یہ ہیں:

(۱) اپنے کسی شیخ کی مرویات امتحان کے طور پر کسی راوی سے سنی جائیں اور اس طرح اس کے صدق و کذب کا فیصلہ کیا جائے۔ وہب بن جریر کہتے ہیں: کان شعبۃ یاتی ابی وهو علی حمار، فیسألہ عن احادیث الاعمش، فاذا احدثہ قال: ھکذا واللہ سمعہ من الاعمش، ثم یضوب حمارہ ویذھب<sup>۲</sup> (شعبہ گدھے پر سوار ہو کر میرے والد جریر بن حازم کے پاس آتے۔ ان سے اعمش کی احادیث کے بارے میں پوچھتے۔ جب جریر انھیں حدیث سنا دیتے تو شعبہ کہتے واللہ میں نے بھی اعمش سے اسی طرح سنا ہے)۔

(۲) راوی جب کسی شیخ کے حوالے سے کوئی روایت بیان کرے تو اس شیخ سے اس روایت کی حقیقت دریافت کی جائے۔ اس کے بعد اس کے بارے میں کوئی رائے قائم کی جائے۔ اس کی ایک مثال ملاحظہ ہو:

قال شعبۃ: افادنی عثمان البری عن قتادۃ حدیثاً، فسالته قتادۃ، فما عرفہ فجعل عثمان یقول: بل انت حدثنی، فیقول لا، فقال قتادۃ، ھذا یعبرنی عنی

۱۴۱۱  
لہ تقدیر الحج والعمیر ۱۵۱۱ ایضاً ۱۵۱۱  
۳ ایضاً ۱۲۱۱  
۱۳ ایضاً ۱۲۱۱  
۲۸۰



ان لی علیہ ثلاث مائة درهم<sup>۱</sup> (شعبہ کہتے ہیں: مجھے عثمان البری نے قتادہ کی ایک حدیث سنائی میں نے اس کے بارے میں قتادہ سے پوچھا۔ قتادہ نے اس حدیث کو نہیں پچھانا۔ عثمان کہنے لگے نہیں آپ ہی نے مجھ سے بیان کیا ہے۔ قتادہ کہتے تھے نہیں۔ آخر میں قتادہ نے کہا کہ یہ مجھے میرے ہی بارے میں بتاتے ہیں کہ ان کے ذمے میرے تین سو درہم واجب الادا ہیں۔)

اسی طرح حسن بن عمارہ کے بارے میں فرماتے ہیں: روی الحسن بن عمارۃ عن الحكم عن يحيى بن الخيزار عن علي سبعة احاديث، فليقت الحكم فمنا لته عنها، فقال ما حدثت لبشي منها. (حسن بن عمارہ نے "عن الحكم عن يحيى بن الخيزار عن علي" کی سند سے سات حدیثوں کی روایت کی میں نے حکم سے ان احادیث کے بارے میں دریافت کیا۔ انھوں نے جواب دیا کہ میں نے ان میں سے کوئی حدیث بیان نہیں کی ہے۔)

(۳) اس راوی کی مرویات کا مقابلہ دوسرے ثقہ راویوں کی روایت سے کیا جائے اور اس کی روشنی میں اس کے بارے میں فیصلہ کیا جائے۔ چنانچہ عوف بن ابی جمیل کے بارے میں شعبہ نے اسی طریق کار پر عمل کیا ہے۔ اس سلسلے میں ان کا بیان اوپر نقل کیا جا چکا ہے۔

شعبہ کی ایک خصوصیت یہ بھی ہے کہ انھوں نے رجال پر کلام کے ساتھ ساتھ "عَلَلِ حَدِيثَ" کی طرف بھی توجہ دی ہے۔ "عَلَلٌ" اگرچہ اسماء الرجال سے علاحدہ علم ہے، لیکن دونوں میں بڑا گہرا رشتہ ہے۔ بلکہ سچ پوچھیے تو رجال کی معرفت کے بغیر عَلَل سے واقفیت ہی نہیں ہو سکتی۔ ابن رجب حنبلی کتاب العلل الصغیر للترمذی کی شرح میں لکھتے ہیں:-

حدیث کے صحیح اور ضعیف ہونے کا علم رُوَاةِ حَدِيثِ کے ثقہ، ضعیف ہونے کے

۱ سیر اعلام النبلاء ۳۲۶/۷

۲ تقدمة الجرح والتعديل ص ۱۳ (حسن بن عمارہ پر شعبہ کی جرحوں کے اور بھی کئی اقوال ہیں۔ ان پر نعمت المنعم شرح مقدمہ مسلم از مولانا نعمت اللہ اعظمی، استاد حدیث دارالعلوم دیوبند) میں اچھی بحث کی گئی ہے)

علم سے ہوتا ہے اور ثقات کے مراتب و درجات اور اختلاف کے وقت ایک دوسرے پر ترجیح کے علم میں مہارت سے علل حدیث کے دقائل سے واقفیت ہوتی ہے۔ یہاں مثال کے طور پر علل سے متعلق شعبہ کا ایک بیان ملاحظہ ہو۔ الوداؤ و طریقہ روایت کرتے ہیں:-

سمعت خالد بن طلیق یسأل شعبۃ، فقال: یا ابا یسٹام حدثنی حدیث سماک بن حرب فی اقضاء الورق من الذھب حدیث ابن عمر، فقال: اصلحك اللہ ہذا حدیث لیس یرفعہ احد الاسماک، قال فترھب ان اردی عنک، قال: لا ولکن حدثنیہ قتادۃ عن سعید بن المسیب عن ابن عمر ولم یرفعہ، واھنرینہ ایوب عن نافع عن ابن عمر ولم یرفعہ۔ وحدثنی داؤد بن ابی ہند عن سعید بن جبیر ولم یرفعہ۔ ورفعه سماک فانافرقہ۔

(میں نے خالد بن طلیق کو شعبہ سے سوال کرتے ہوئے سنا۔ خالد نے کہا ابے ابوبٹام! مجھے ”سونا“ کے بدلے میں چاندی کی وصولی سے متعلق سماک بن حرب کی حضرت ابن عمر سے مروی حدیث سنائیے۔ انھوں نے جواب میں کہا اللہ تمہیں درست رکھے، اس حدیث کو سماک کے علاوہ کوئی مرفوعاً نقل نہیں کرتا۔ خالد نے کہا کیا آپ سے اس کی روایت میں کوئی اندیشہ ہے؟ انھوں نے جواب دیا نہیں۔ لیکن قتادہ نے مجھ سے یہ حدیث ”عن سعید بن المسیب عن ابن عمر“ کی سند سے بیان کی ہے اسے آنحضرت صلی اللہ علیہ وسلم کا قول نہیں بتایا۔ اسی طرح ایوب نے مجھ سے یہ حدیث ”عن نافع عن ابن عمر“ کی سند سے بیان کی اور اسے مرفوعاً نقل نہیں کیا۔ اسی طرح داؤد بن ابی ہند نے بھی مجھ سے یہ حدیث سعید بن جبیر کے واسطے سے بیان کی اور انھوں نے بھی اسے مرفوعاً نقل نہیں کیا۔ صرف سماک اسے مرفوعاً روایت کرتے ہیں، لہذا میں اس سے ڈرتا ہوں۔)

سلسلہ زیر بحث میں بعض قابل ذکر امور اور بھی ہیں:

(الف) شعبہ اپنے مزاج کی شدت کی وجہ سے غیر معتبر راویوں کو روایت حدیث سے باخبر روکتے اور حاکم کے پاس نالاش کی دھمکی بھی دیتے تھے۔ حامد بن زید کہتے ہیں:

ابو بصرہ شیبہ بن الحجاج

رأيت شعبة قد لبب ابان بن ابي عياش، يقول استعدى عليك الى السلطان فانك  
تكذب على رسول الله صلى الله عليه وسلم، قال: فبصرتي، فقال: يا ابا اسماعيل، قال:  
فاتنته، فما لبثت اطلب اليه حتى خلصتني<sup>١</sup> (میں نے شعبة کو دیکھا کہ وہ ابان بن ابی  
عیاش کا گریبان پکڑ کر کھینچ رہے تھے اور کہتے جاتے تھے میں حاکم سے تمہارے  
خلاف مدد طلب کروں گا کیونکہ تم رسول اللہ صلی اللہ علیہ وسلم کی طرف جھوٹی باتیں منسوب  
کرتے ہو۔ حماد کہتے ہیں کہ ابان کی نگاہ مجھ پر پڑ گئی۔ اس نے فریاد کی اے ابو اسماعیل! تو میں شعبة  
کے پاس گیا اور برابر ان کی طرف راغب رہا یہاں تک کہ اسے چھڑا دیا۔)

(ب) وہ جن راویوں کو غیر معتبر سمجھتے تھے، ان سے خود تو روایت ترک ہی کر دیتے تھے۔ مزید  
برآں دوسروں کو بھی ایسے راویوں کی روایت سے روکتے تھے بلکہ ایسے موقع پر وہ یہ دھمکی بھی دیتے  
تھے کہ اگر میں تمہیں فلاں کے قریب دیکھوں گا تو تمہیں اپنے حلقہ حدیث میں شامل نہیں ہونے دوں گا۔  
غندر کہتے ہیں: قال لي شعبة: لا تقرب الحسن بن عمار، فاني ان رايتك تقربه لواء حدثنا  
(مجھ سے شعبة نے کہا کہ تم حسن بن عمارہ کے قریب نہ جاؤ۔ اگر میں تمہیں اس کے پاس دیکھوں گا  
تو تم سے حدیث نہیں بیان کروں گا۔)

(ج) ان کا خیال تھا کہ عامۃ الناس کے مقابلے میں اشراف سے روایت لینا بہتر ہے۔  
کیونکہ یہ لوگ عام طور پر جھوٹ نہیں بولتے۔ بشیم شعبة کا قول نقل کرتے ہیں: حذوا عن اهل  
الشرف فانهم لا يكذبون<sup>٢</sup> شرفاء سے روایتیں لو، اس لیے کہ یہ لوگ کذب بیانی  
نہیں کرتے۔)

(د) سب سے اہم اور آخری بات یہ ہے کہ احادیث کی تحقیق اور نقد رجال وغیرہ  
کے سلسلے میں شعبة کی تمام سعی و کوشش کے پس پشت محض تقوائے الہی اور رضائے الہی  
کا جذبہ کار فرما رہا ہے۔ چنانچہ عبدالرحمن بن مہدی فرماتے ہیں: كان شعبة يتكلم في هذا  
حسبته<sup>٣</sup> (شعبة رجال کے سلسلے میں محض اللہ واسطے کلام کرتے تھے) اسی بنا پر جب وہ  
کسی راوی کے بارے میں کوئی رائے قائم کر لیتے تو پھر کسی کی سفارش یا فہمائش کا ان پر

١ تقدمة الجرح والتعديل ص ۱۳۸

٢ سير اعلام النبلاء، ۲۲/۷

٣ تقدمة الجرح والتعديل، ص ۱۴۵  
۲۸۳

٤ سير اعلام النبلاء، ۲۱۴/۷

مطلق اثر نہ ہوتا تھا چنانچہ حماد بن زید کہتے ہیں: اتیت انا وعباد بن عباد الی شعبۃ بن الحجاج، فسألنا ان یکف عن ابان بن ابی عیاش ولسکت عنه، فلما کان من الغد خرجنا الی مسجد الجامع، فبصرنا فنادانا، فقال یا ابا معاویۃ، نظرت فیما کلمتونی فوجدت لا یسعی السکوت، قال حماد: وکان شعبۃ ینکلم فی ہذا حسبۃ (میں اور عباد بن عباد دونوں شعبہ بن الحجاج کے پاس آئے۔ ہم دونوں نے ان سے درخواست کی کہ وہ ابان بن ابی عیاش پر جرح سے رک جائیں اور سکوت اختیار کریں۔ اگلے دن ہم لوگ جامع مسجد گئے شعبہ نے ہمیں دیکھا تو آواز دی۔ پھر کہا اے ابو معاویہ! جس سلسلے میں تم لوگوں نے گفتگو کی تھی، اس پر میں نے غور کیا اور اس نتیجے پر پہنچا کہ میرے لیے خاموشی کی گنجائش نہیں۔ حماد کہتے ہیں کہ شعبہ کا حال پرکلام کرنا اللہ واسطے تھا، اس ضمن میں شعبہ کا یہ قول بھی لائق ذکر ہے: لان أقدم، فتضرب عنقی احب الی من احدث ابی ہارون العبیدیؓ۔ اس سے معلوم ہوتا ہے کہ کسی جھوٹے راوی سے روایت کے مقابلے میں ایض جان دے دینا زیادہ پسند تھا۔

لہ تقدیرہ المرح والتعدیل، ص ۱۷۱ ۵۲ ایضاً ص ۱۴۹

## مکتبہ تحقیق

سے آپ تفسیر و حدیث کی یہ کتابیں طلب کر سکتے ہیں

۱۔ تہذیب القرآن مکمل سیٹ ۶ جلدوں میں۔ -/۴۶

۲۔ فی ظلال القرآن (اردو ترجمہ مولانا سید حامد علی) اول، دوم، سوم، پارہ نم۔

۳۔ ترجمان القرآن مکمل سیٹ ۲ جلدیں -/۳۰۰

۴۔ ابوداؤد (اردو ترجمہ مکمل متن) ۳ جلدیں -/۲۴۵

۵۔ مشکوٰۃ المصابیح " " -/۲۲۵

۶۔ ترمذی " " ۲ جلدیں -/۲۱۰

۷۔ مسلم " " ۳ جلدیں -/۳۲۵

ملنے کا پتہ: مکتبہ تحقیق و تصنیف اسلامی - پان والی کوٹھی - دودھ پور۔ علی گڑھ ۲۰۲۰۰۱